



टिह्ही पत्रकारितेचेर बडी

भारतीय राष्ट्रीय खबरां चॅनलांक विरोधकांनी ‘गोदी मिडीया’ अशें नांव दिलां. म्हणजे कोणाचे तरी मांडयेर बसून तीं खबरो दितात. ‘गोद में बैठ के’, म्हणटात तशें. तर सत्ताधऱ्यांचें मत, प्रधानमंत्री नरेंद्र मोदी हांच्या नांवाची कामीण जाल्ल्यान कांय प्रसारमाध्यमां कितेंय जालें जाल्यार मोदी हांचेर टिका करतात. आतां खरें आनी फट कितें तें चार राष्ट्रीय दिसाळीं आनी ‘फॅक्ट चेक’ वेबसायटी पळयतकच सगल्यांक कळटा. अर्थांत हें करपी भोव थोडे वाचक. चडश्या लोकांची दिशाभूल जाता. तांचे मदीं दुस्वास, ताण वाडटा.... आनी खंयच्याय खिणाक ही भितर खदखदपी ज्वालामुखी देशाक मारक थारूं येता!! पयरूच आशिया- पॅसिफीक प्रसारण उदरगत संस्थेची कार्यावळ जाली. तातूंत केंद्रीय म्हायती आनी प्रसारण मंत्री अनुराग ठाकूर हांणी मुखेल प्रवाहांतल्या प्रसार माध्यमांक डिजीटल माध्यमांचो न्हय, तर मुखेल खबरां चॅनलांचो चड धोको आसा, अशें सांगलें. खरी पत्रकारिता म्हणल्यार घडोवन बातम्यो सांगिनासतना, तिची सगली बाजू निःपक्षपातीपणान लोकां सामकार मांडप. बोंबलेच्या देठां पसून आड्डून विचारांचें ध्रुवीकरण करपी आनी फटीचो दिश्टीकोण पातळावपी लोकांक चव्हेक आपोवन चॅनल आपली

विस्वासाहताय वगडायतात. तिडक येता तितलेंच दाखोवचे परस ते पूर्ण बातमी कित्याक दाखयनात. खरी पत्रकारिता म्हणल्यार तथ्यां आनी सत्यां दाखोवप. सगल्यांक आपलें म्हणणें मांडपाक दिवप, अशेंय ठाकूर हांणी सांगलें. राष्ट्रीय चॅनलांच्या पत्रकारांनी हाचेर सिंहावलोकन करपाक जाय. तांचे वांगडाच भेंदू घाणाक दवरून सोशल मिडियाचेर मेळटा तें घालपी व्हॉट्सअॅप पदवीधरांनीय ठाकुरान म्हणलां ताचेर विचार करपाक जाय.

ठाकूर हांचे फाटोफाट, सर्वोच्च न्यायालयानूय खबरां चॅनलांचे आनी सरकाराचेय कान पिळ्ळे. प्रसार माध्यमां आड नेम करपाक जाय आनी सरकार हो शुल्लक मुद्दो अशें सांगून ओगी कित्याक रावलां, अशेंय न्यायालयान म्हणलां. कोरोनाक जातीयवादी थारावपी सोशल मिडिया पोस्ट, धर्मसंसर्देंतलीं भाशणां, युपीएससी जिहाद अशा साबार कार्यावळी, दुस्वाशी चर्चा आड 11 याचिका दाखल जाल्यात. ताचेर काल सुनावणी जाली. 23 नोव्हेंबराक ती परतून जातली. खंयचेच चर्चेत दुस्वास उक्तावपी भास कोणूच वापरचे नात हाचेर चर्चा चलोवपी निवेदक सहज नियंत्रण दवरूं शकता, अशें न्यायालयान मुखार म्हणलां.

कायद्यांत दुस्वासपूर्ण भाशण

आनी वावड्यो उडोवपा संबंदी

स्पश्ट व्याक्या ना. नेमको

हाचोच गैरफायदो कांय जाण

घेवपाक लागल्यात.

सरकारी जांवय- सुनांनो, सावधान...



मुख्यमंत्र्यांच्या घोशणेन आनी ते संबंदीच्या परिपत्रकान

सरकारी खात्यांनी कामाक शिस्त आनी गती येतली

आनी लोकांची कामां कळावा बगर जातलीं अशी आस्त

बाळगुपाक हरकत ना.

बाबाचो, भाईचो, भाऊचो मनीस म्हूण खात्यांतल्या अधिकाऱ्यांक आनी नागरिकांक धमकावपी आनी मिजास दाखोवपी साबार सरकारी कर्मचारी मेळटले. अश्या कर्मचाऱ्यांचेर सक्तीच्या निवृत्तीची कारवाय करतना तो खंयच्या राजकारण्याच्या वशिल्यान सरकारी सेवेंत रुजू जाल्लो ताचींय नांवां सरकारान जाहीर करचीं! तशें जाल्यार फुडाराक आपूण कोणाकय नोकरी दितां जाल्यार ती निदान प्रामाणीकपणान काम करतलो अश्याच मनश्याक दितलों हाची ते काळजी घेतले.

प्रभावी कामा खातीर दुसरो म्हत्वाचो घटक आसता तो म्हणल्यार कार्य- लयांतलें कामाक पोसवण दिवपी वातावरण. गोंयांत भोव थोड्या सरकारी कार्यालयांचो आडवाद सोडल्यार भोवतेक कार्यालयांची परिस्थिती सामकी वायट आसा. वर्साचीं वर्सां वणटींनी रंग पळयिल्लो ना, पोरण्यो फायली हांगा थंय पडिल्ल्यो आसात, कार्यालयांतल्या फर्निचराची परिस्थिती, गरजेची लायट- फॅन हांचो उणाव हाका लागून एक कोंवट, काळखी, आळसावल्लें, निशेंल्लें वातावरण आमकां पळोवंक मेळटा. पावसाच्या दिसांनी साबार कार्यालयांक गळटी लागिल्ली दिश्टी पडटा. कामा खातीर आनंददायी वातावरण गरजेंचें आसता तें सरकारी खात्यांनी तयार जावंक जाय. दरेका कर्मचाऱ्याक स्वतंत्र क्युबिकल्स आशिल्ली आसन वेवस्था आसपाक जाय. सरकारी कर्मचाऱ्यांक सातत्यान लोकां कडेन कशें वागप, लोकांची कामां बेगीन कशीं करप अश्या विशयांचेर प्रशिक्षण कार्यावळी घडून येवंक जाय.

प्रभावी कामा खातीर तिसरो म्हत्वाचो घटक म्हणल्यार बऱ्या कामाची योग्य तुस्त आनी तोखणाय जावप. कामचुकार कर्मचाऱ्यांचेर कारवाय करतनाच बरें काम करतल्या कर्मचाऱ्यांच्या बऱ्या वावराची नोंद घेवपाक जाय. तांच्या कामाची पावती म्हूण तांकां बडट्यो, चडावत पगार आदी दिवन कामाक उमेद दितनाच हेरांकय देख मेळची. असो यत्न जावपाक जाय. कोणाच्या तरी वशिल्यान सेवेंत रुजू जालो म्हणटगीच वर्साचीं वर्सां एकेच सुवातेर काम करपी वा कामाक हजर रावनासतनाच पगार घेवपी कितलेशेच

म्हाका दिसता...

बेकारी- एक शाप



गोंयांत बेकारी दिसान दीस वाडतच आसा. पदवी घेतली तरी पदराक नोकरी नाशिल्ल्यान घरांत हातार हात दवरुन बसचें पडटा. मागीर निशेंवाणी, ताण-तणाव वाडटा. तिडक, चिडचिडेपणा आंगान भरता, अश्या वेळार तें कितें करीत कांयच समजना. एकेकदा आत्महत्ये सारकीं तोकाची भुमिका घेवन तें आपले जीवित सोपोवकूय शकतात. अफु, गांजा सारक्या ड्रग्सांक कांय जाण बळी पडटात. दरेका गांवांत असले तरणाटे आसात.

सरकारा कडेन नोकऱ्यो नात हें तितलेंच खरें. खंयूय जागो मेळ्ळो जाल्यार व्हडलो प्रकल्प उघडून तरणाटे पिळगे वयलें संकश्ट पयस करतलो, तांकां रोजगाराची संद दितलो म्हळ्यार सरकाराक त्या- त्या गावचे लोक विरोध करतात. विरोधी फुडाऱ्यांचोय सदांच बऱ्या कामांक नानाकार आयकूंक येता. लोकांचें आंदोलन, काळे बावटे दाखोवप, रास्ता रोको, दगडफेक असल्या हिसक प्रकारांक मागीर ओतो येता. सगलेच आपलेंच खरें म्हणटात.

समजुतदारपणान हाचेर तोडगो काडीत जाल्यार सगल्यांचें बरें जातले. हाका सगल्यांच एकवट आसप चड गरजेचें. अशक्य अशें कांयच ना. ‘केल्यान जाता, आदीं करपाकूच जाय’. कसलोय प्रकल्प गोंयच्या वाठारांत जावप ही खोशेची गजाल. प्रकल्पा खातीर बेकारांक नोकरी, वेवसाय, आम आदमीक ल्हान- व्हड उद्योग, भायल्या आवाठांत ल्हान- व्हड स्टील्स वा हेर धंदे करपाक मेळ्ळे तर दुदान साकर. साबार प्रकल्पांक लागून बेकारांक रोजगार मेळटा, ते आत्मनिर्भर जावं शकतात. आपली गरिबी, ताणतणाव पयस करूं शकतात. खंयच्याय तालुक्यांत व्हड प्रकल्प सुरु जावप म्हणजे ताची भरभराट जालीच म्हूण समजप. थंयच्या ग्रामस्थांक बरें दीस येवपी, एकदा प्रकल्प सुरु जालो की मागीर आपोआप एकेक करुन वेवसाय सुरु जातले आनी गोंयचे नंदनवन जावपाक वेळ लागवो ना. फकत गरज आसा ती सगळ्यांच्या एकजुटीची आनी विस्वासाची.

रिद्धी तिळवे
7972535321

सालांत

आमचें गोंय सैमा खातीर फामाद. हांगाचीं देवळां, चर्ची, मशिदी, वेळो आनी आतां आतां गांवगिरें पर्यटन भोंवडेकाराक ओडुन घेता. हालीं मात नाका त्या कारणां लागून गोंयचें नांव पिड्यार जायत आसा. दर दिसा खून, मारामारी, चोरयो, बलात्कार. भरीक भर म्हणून रस्त्यांचेर कितले तरी अपघात. तातूंत कुटुंबांची कुटुंबा कांयच दोश नासताना संवसार सोडून वतात. रस्त्या वयले फोंड, हेडगीं गोरवां, रस्ताद सुणीं हांकां लागून अपघात वाडल्यात. “रोज मरे त्यास कोण रडे” अशी एक म्हण आसा. या फोंडाचेर कितल्यो तरी बातम्यो, पत्रां छापून आयल्यांत. पूण, बांदकाम खात्याक कांयच पडलेलें ना. केन्ना तरी न्हिदून उठून तांकां जाग येता तेन्ना वयले वयर मलमपट्टी करता. पुरयल्ले फोंड रोखडेच प्रकट जातात. पावसाचेर फोंडांची जापसालदारकी धुकलून सरकार मेकळें जाता. खरें कारण म्हळ्यार कामाचो उणाक पांवडो. कंत्राटदार आनी सरकारी अधिकारी हांचे मात या फोंडाक लागून फावता. दोगांयचीं बोलां भरतात. कराच्या रूपान लोकां कडल्यान वसूल केल्ल्या पयशाचो धुंवर जाता. “अत्र तत्र सर्वत्र” हो संस्कृत वाक्प्रचार फोंडाक ज्युस्त लागता. इंग्लिशींत देवाक ‘ऑमनीपोटन्ट’ म्हणटात. ती सगळी कडेन आसता. तशेंच हे फोंड ऑमनीपोटन्ट. घडये यमाचें काम खूबच वाडलां आसतलें. म्हणून ताणें हें काम फोंडांक दिलां म्हणुया. फोंडाक लागून अपघात जावन कोणाचे हात- पाय मोडटात, कोणाची तकली धाडवता.

डायरेक्ट वयली तिकेटूय मेळटा. फोंड वाटावपाक जी सर्कस करची पडटा ताका लागून फाटलो गाडयेकार फुडल्याक धपको दिता. आंगार तांबडेगुंज उदक उसळून कपडे म्हेळे जातात. सरकाराचे कूपेन सदांच रंगपंचमी आनी होळी.

इतलें हें पुराण सांगपाचें कारण म्हळ्यार माशेल ते आमोणा पुला कडलो रस्तो. तो काय बरो काळो कुळकुळीत, गुळगुळीत आसलो. कोणाची तरी दिश्ट लागली. कोणाक तरी पयशे करपाची संद दिसली. ह्या रस्त्याक ल्हान चडटी आसली. दर दिसां यो- वच करपी म्हज्या सारक्या स्कुटरवाल्याक पसून तिचो त्रास जाणवलो ना. अशें आसुनुय कोणाचे तरी तकलेंत चडटी कमी करपाक शंभर एक मीटर लांब रस्तो खणून पोंदा घालपाची कल्पना आयली. रोखडीच ती चालीक लागली. पावसाच्या तोंडार रस्तो खणून पोंदा घालपाचें काम सुरु जालें. वाहन चलोवप्यांक कितलो त्रास सोंसचो पडलो तें सांगपाचें न्हय. दोन- अडेच म्हयने काम चलतालें. पावसांतूच ताचेर शेण सारयल्ले सारकें डांबरीकरण केलें. उपरांत धा- बारा दिसांनीच फोंड प्रकट जावपाक लागले. आयज ह्या रस्त्यार कितले तरी फोंड आसात. चलप्यांक तशेंच स्कुटरवाल्यांक त्रास



इतलें हें पुराण सांगपाचें कारण म्हळ्यार माशेल ते आमोणा पुला कडलो रस्तो. तो काय बरो काळो कुळकुळीत, गुळगुळीत आसलो. कोणाची तरी दिश्ट लागली.



उमाकांत शेटयें

8390745837

लोक चर्चा पळयतात. पूण कांय लोक सोडल्यार हेर कोण तांकां मीठ घालीना. बऱ्याच लोकांनी राष्ट्रीय खबरां चॅनल पळोवपूच सोडलां. प्रेक्षकांचो सर्कें घेतल्यार धपको दिवपी गजाली भायर सरतल्यो. राज्य पांवड्या वयले थळावे खबरां चॅनल अजून तटस्थ आसात, ही तातूंतले तातूंत बरी गजाल.

कायद्यांत दुस्वासपूर्ण भाशण आनी वावड्यो उडोवपा संबंदी स्पश्ट व्याख्या ना. नेमको हाचोच गैरफायदो कांय जाण घेवपाक लागल्यात. तेन्ना कायद्यांत दुरुस्त्यो करच्यो अशें याचिकादारांनी म्हणलां. त्यो जातल्यो काय ना, जाल्यार केन्ना जातल्यो, तें कोण सांगपाक शकना. इत्साशक्त आसल्यार ‘आठ’ दिसां भितर त्या जावं येतात. राष्ट्रीय चॅनलां वांगडा सोशल मिडियाचेर कमेंट करतना व्हांवपी लोकांचेरुय कारवाय जातली? चार फावटी धावेंत नापास जाल्ले पसून डॉ. मनमोहन सिंग सारक्या अर्थतज्ञांक अर्थवेवस्था शिकयतात. नेहरूंक गाळी संवतात. वास्तविक हे खरे मनीस काय कोणा आयटी सेलान तयार केल्ल्यो बोगस आयडी तें कळपाक मार्ग ना.

सर्वोच्च न्यायालयान इबाडिल्ले टिह्ही पत्रकारितेचेर बडी मारल्याच, वयर केंद्रीय म्हायती मंत्र्यान चॅनलांचे कान तोपल्यात. आतां फुडलें पावल सरकारान उखलपाचें. पळोवया.

होमखण

सरकारी जांवय आनी सुनो आमकां पळोवंक मेळटात. सरकारी नोकरी म्हणल्यार आयुश्यभर काम करनासतना पोट भरपाची संद ही भोवतेक कर्मचाऱ्यांची मानसिकता अश्या कठोर कारवायांनी जाग्यार येतली, अशी आस्त. सरकारी कर्मचाऱ्यांच्या वावराचें योग्य मोजमाप सातत्यान जावपाची गरज आसा. साबार फावटी कामाक आंग मारपी आनी मिजास दाखोवपी एखाद्या कर्मचाऱ्याक बडटी मेळटा तेन्ना पुराय प्रामाणीकपणान काम करपी कर्मचाऱ्याक निशेंणी येवप मनीस धर्माक धरुन आसा.

सरकारी खात्यांच्या कार्यालयांचो वेळ आदले वरी स दिसांचो जावपाक जाय. कांय वर्सां आदीं सरकारान सप्तकांतलो कामाचो एक दीस उणो करुन दिसाचो कार्यालयीन वेळ वाडयलो. पूण भोवतेक कार्यालयांनी हो वेळ पाळिल्लो दिसना. उसरां कामार येवपी आनी बेगीन घरा वचपी कर्मचाऱ्यांचेर कारवाय जायना. अश्या कर्मचाऱ्यांचेर हाचे फुडें अधिकाऱ्यांनी कोणाच्याच चेपणाक बळी पडनासतना कडक कारवाय करपाक जाय. मागीर तांचो गोंडफादर मंत्री आसूं वा आमदार!

दरेका सरकारी कार्यालयांत अमूकच कामाक कितलो वेळ लागूं येता ताचो तपशील थंय येवपी नागरिकांक ठळकपणान दिसतलो अशे तरेन लावंक जाय. तितल्या दिसांत एखाद्याचें काम जायना जाल्यार ताका ताचें कारण अधिकृतपणान जाणून घेवपाचो अधिकार आसपाक जाय. आपल्या कामाक कोणाच्या तरी आळसायेक वा बेजबाबदारपणाक लागून उशीर जाला म्हूण कळत जाल्यार ताका त्या संबधीत कर्मचाऱ्या आड कागाळ करपाची तजवीज आसपाक जाय.

आतां मुख्यमंत्र्यांच्या घोशणा जशी सर्वसामान्य जनतेक थाकाय दिवपी आसा तशीच ती सरकारी खात्यांतल्या प्रामाणीक आनी कर्तव्यांक पुराय पाळो दिवपी कर्मचाऱ्यां खातीरय बऱ्याची आसा. ही घोशणा प्रत्यक्षांत येवंची अशें सगल्यांकच दिसता. अशी कारवाय जाता म्हूण भिरांत उरल्यार सरकारी जांवय आनी सुनांक एके तरेचो वचक उरतलो.

मुख्यमंत्र्यांच्या घोशणेन आनी ते संबंदीच्या परिपत्रकान सरकारी खात्यांनी कामाक शिस्त आनी गती येतली आनी लोकांची कामां कळावा बगर जातलीं अशी आस्त बाळगुपाक हरकत ना.

अनंत अग्नी
9422439903

जमतलें आमकां

जेवतनाचे नेम

जेवतना कांय नेम पाळपाचे आसतात. खास करुन एकठांय बसून जेवतना. पाटेंक, लग्नाक, महाप्रसादाकूय वतात, तेन्नाय कांय गजाली पाळपाक जाय.

मन लावन, प्रसन्न मनान जेवचें. चिडचीड करुन जेवल्यार अन्न आंगाक लागना. जेवतना स्वताचो वा हेरांचे फोटो, सेल्फी काडची न्हय. जेवतना चुकून पसून ताटांत हात धुवूं नाकात. थोड्यांक ती संवय आसता. हॉटेलांनी हात पुसून ताटांत टिश्यू पेपर उडोवपी लोक दिसतात. चपाती, रोटी खाताना दुसरो हात लायनासतना एकाच हातान ती कशी खावप हें ल्हानपणारूच शिकपाक जाय. जेवतना वा जेवण वाडटना कांय जाणांक दुसऱ्यांक वा तांच्या ताटांक पळोवपाची संवय आसता. ती चुकीची. जेवतना टीव्ही वा मोबायल पळोवचो न्हय. खास करुन नुस्त्याचें जेवण जेवतना. शक्यतो जेवणाच्या मेजार बसून जेवचें.

तुमकां कितें आवडटा तें दुसऱ्याक खबर नासता. तेन्ना जेवपाक सुरवात करचे पयलींच ताटांतलें नावडटे जिनस काडपाक सांगचें. कांय जाण भरपूर वाडून घेतात आनी मागीर ताटांत सांडटात. बुफे पदत अन्न फुकट वच्चें न्हय म्हूण केल्ली. पूण आतां बुफे जेवपीय अन्न सांडटात. ताटांतल्या जिनसांक नांवां दवरचीं न्हय.

जेवतना मीठ, उदक घेवन बसचें. मागीर मदींच उठून तें हाडपाक वच्चें न्हय. दुसऱ्यांकूय तशी ऑर्डर सोडची न्हय. जेवतना स्वताचें ताट व्हरुन बॅसिनांत दवरचें. जमल्यार धुुंयचें. सगलेच लोक दीसभर उदक पियेतात वा बशयेंत कितें घेवन खातात. ते खातीर एकूच पेलो आनी बशी दवरची. कारण आठ फावटीं खाल्यार आठ बशयो आनी आठ पेले जातले. घरांत दोन- तीन भुरगीं आसल्यार मागीर तें धुवपाक वावराडी दवरची पडटली.

■ **मुद्रक आनी प्रकाशक प्रमोद आचार्य** हांणी प्रुडंट मिडिया (गोवा) प्रा.लि. गोंय हांचे वतीन हें पत्र एलेगंट ऑफसेट

प्रिंटर्स प्रा. लिमिटेड, प्लॉट नं. **234**, थिबी इंडस्ट्रीयल इस्टेट करासवाडो, म्हाप्रशें-गोंय हे सुवातेर **छापून** दुसरो

माळो, फोर्थ इस्टेट (कामत मॅट्रोपोलीस) सांत इनेज, पणजी-गोंय हांगां **प्रकाशीत** केलें.

■ **संपादक: महेश महादेव दिवेकार** (पीआरबी कायद्या खाला संपादकी जबाबदारी)

■ **पणजी क्वेरी**: दुसरो माळो, फोर्थ इस्टेट (कामत मॅट्रोपोलीस) सांत इनेज, पणजी-गोंय हे सुवातेर उजवाडायलें. फ़ोन नं. **2405952**.

■ **ईमेल: bhaangarbhuin@gmail.com** (बातव्या खातीर) **bhaangarbhuineditorial@gmail.com** / (लेख आनी

साहित्या खातीर) / **bhaangarbhuinadv@gmail.com** (जायराती खातीर). ■ **सुचोवणी**: अंकात व्यक्त जावपी मतां कडेन संपादक-प्रकाशक-मालक सहमत आसतलेच अशें ना. मजकुराची जापसालदारकी बरोवपी- जायरातदार हांची आसतली.



सांगेंचे ते शाळेंत रोखडीच तात्पुरत्या शिक्षकाची नेमणूक सरकारान घेतली दखल: पालकांनी उक्तायलें समाधान

■ भांगरभूंय । प्रतिनिधी

सांगें : सांग्यार वालकिनी कॉलनी नं. 1 त सरकारी मुळावे शाळेंत शिक्षक नाशिल्ल्यान गावचोच तरनाटो प्रेमानंद रेकडो हे शाळा बंद पडची न्हय म्हणून भुरग्यांक शिकयतालो. पत्रकारांनी हाचेर आवाज उठयल्ल्यान पयर पुराय दिसभर शिक्षण खात्याच्या कर्तृबाचेर लोकांनी राग उक्तायलो. काल शाळेंत शिक्षक आयिल्ल्यान पालकांनी समाधान उक्तायलें.

पालकांनी शाळेंत शिक्षक नाशिल्ल्याचें लेखी स्वरुपांत कळयल्लें. दुसरे वटेन शिक्षण खात्यान शिक्षकांची नेमणूक करून लेगीत तो शिक्षक नाका जाल्लीं कारणां सांगून शाळेंत येवपाक तयार नाशिल्ल्यान हें सगळें घडलें.



भांगरभूंय
इफेक्ट

वालकिनी सांग्यावेले ते शाळेंत शिक्षक धाडिल्ल्यान भुरगीं उमेदीन शिक्षण घेतना.
(संदीप मापारी)

सप्तकांतल्यान दोन दीस हे प्रमाण तीन शाळांची जापसालदारकी तांकां दिल्ली आसता. फक्त इंग्लीश शिकोवपीच शिक्षिकेची नेमणूक केल्यार हेर विशय कोण शिकयतले? हाची जापसालदारी

शिक्षण खातें घेतलें न्हय? असो प्रस्न पालकांनी केला. इंग्लीश हो एकूच विशय शिकोवन हेर विशयांचेर आडनदर केल्यार आमच्याच भुरग्यांचें लुकसाण जातलें. शिक्षण खात्यान

पालकांचो आवाज बंद करपा खातीर ट्रेन्ड इंग्लीश शिक्षक नेमून आमचेर जावपी अन्याय पयस करपाचो यत्न करून हेर दोन जाग्यांच्या शाळांचेर अन्याय केला.

शाळेंत शिक्षक नाशिल्ल्यान शाळा बंद पडची न्हय म्हणून आपूण भुरग्यांक शिखयतालो. पूण पत्रकारांनी हाचेर उजवाड घातिल्ल्यान हे शाळेंत शिक्षक धाडलो. तो शिक्षक कायम स्वरुपी आसचो अशीं मागणी प्रेमानंद रेकडो हांणी केली.

शाळो चड आसात पूण तातूंत शिक्षक उणे आसा. ही समस्या पुराय गोंयभर आसा. भाग शिक्षण अधिकारी हांचे चुकी खातीर हांगां शिक्षक पावूंक ना. हें सगळें सांबाळपा खातीर भाग शिक्षणाधिकारी नेमतात. शाळा वार्यार उडोंवची न्हय. शिक्षक वाटून घालपाची जापसालदारकी भाग शिक्षण अधीकार्याची आसता.

- सुरेश केपेंकार, जिल्हो पंचायत वांगडी



गोंय-बेळगांव चोर्ला मार्गा वयली अवजड वाहनांची येरादारी बंद जिल्होधिकार्याचो आदेश; 19 मार्च 23 मेरेन आसतली बंदी

■ भांगरभूंय । प्रतिनिधी

वाळपय: उत्तर गोंय जिल्होधिकाऱ्यान गोंय-बेळगांव (चोर्ला) म्हामार्गा वयल्या अवजड प्रकारचे येरादारीक बंदी घालपाचो आदेश जारी केला. 19 मार्च 2023 मेरेन ही बंदी आसतली. हाचे पयलीं दोन फावटी अशे तरेचो आदेश जारी केल्लो. पूण ह्या आदेशाची अंमलबजावणी करपाक सरकाराची यंत्रणा पुरायपणान अपेशी थारली. हाका लागून नव्यान जारी केल्लो आदेश कितलो मेरेन प्रभावी थारतलो हो दुबाव आतां वाहन चालक आनी नागरिकांनी उक्तायला.

गोंय-बेळगांव मजगतच्या चोर्ला वाठारांतल्यान व्हड प्रमाणांत अवजड वाहनांची येरादारी जाता. हाका लागून प्रवाशांक व्हड प्रमाणांत धोको निर्माण जायत आसता. हे खातीर ह्या म्हामार्गा वयल्यान अवजड वाहनांचे येरादारीक बंदी घालची, अशी मागणी खूबशे फावटी केले उपरांत दोन वर्सां सावन ह्या म्हामार्गा वयली अवजड प्रकारचे येरादारीक बंदी घालपाचो

आदेश सेगीत जारी केल्लो. पूण हाची अंमलबजावणी करपाक पुलीस, येरादारी खातें पुरायपणान अपेशी थारलां. तेच प्रमाण सत्तरी म्हालांतली उपजिल्होधिकारी कचेरीची यंत्रणा ह्या काामाक उणी पडली.

फाटल्या सुमार स म्हयन्या सावन ह्या म्हामार्गा वयल्यान अवजड वाहनांची येरादारी सुमार भायर वाडल्या. खास करून रेंवेची येरादारी, खडयेची येरादारी व्हड प्रमाणांत जायत आसता. हे खातीर ह्या म्हामार्गा वयल्यान प्रवास करप सद्या तरी प्रवाशांक घातक थारलां. आतां उत्तर गोंय जिल्होधिकाऱ्यान नव्यान आदेश जारी करून 19 मार्च 2023 मेरेन अवजड वाहनांची येरादारी बंद उरतली असो आदेश दिला. पूण ह्या आदेशाची अंमलबजावणी खरेंच जातली काय कितें असो प्रस्न सद्या नागरिकांनी उपस्थीत केला.

तेच प्रमाण ह्या म्हामार्गा वयल्यान प्रवासी वाहनांक होंडा, सांखळी सरकारी समाजीक हॉस्पिटल हांगासर-ल्यान पुरायपणान प्रतिबंध केलां.

हे विशीं नागरिकांनी दिल्ले म्हायती प्रमाण, फाटल्या 15 दिसां सावन सेगीत ह्या म्हामार्गा येरादारीची कांयडी जाता. अशे तरेची येरादारी करपी ट्रक सेगीत ब्रेकडावन जायत आशिल्ल्यान येरादारीक आडमेळीं निर्माण जाता. हाका लागून प्रवासी वराचीं वरां ह्या म्हामार्गार आडकून उरतात.

मजगतीं, जिल्होधिकाऱ्यान दिल्ल्या आदेशाची अंमलबजावणी करपा खातीर सरकाराची यंत्रणा खरेंच गंभीर आसा काय कितें असो प्रस्न लोकांनी उपस्थीत केला.

बेळगांव वाठारांतल्यान गोंयांत येवपी अवजड वाहनां गोंयचे शिमेर आडावन धरची अशे तरेची मागणी केले उपरांत हीं वाहनां वळोवपा खातीर गरजेची सुवात नाशिल्ल्याचें कारण पुलीस दितात. पूण पुलीस चुकीची म्हायती दीत आशिल्ल्याचो आरोप लोकांनी केला. कारण गोंयचे शिमेर वाहनां परतून धाडपा खातीर गरजेची सुवात आसा. पूण पुलीस दुबावाची भुमिका घेत आशिल्ल्याचो आरोप नागरिकांनी केला.

ऑक्टोबर म्हयन्याचो रेशन कोटा

■ भांगरभूंय । डीआयपी

पणजी: ऑक्टोबर म्हयन्या खातीर अंत्योदय अन्न येवजण रेशन कार्डधारकांक 3 रुपया दरान 35 किलो तांदूळ दितले. प्राधान्यक्रम कुटुंबांक 3 रुपया दरान लावधारका फाटल्यान 5 किलो तांदूळ दितले. एपीएल कार्डधारकांक 12.50 रुपया दरान प्रती कार्ड 12 किलो तांदूळ आनी 10 रुपया दरान 8 किलो गंव दितले.

कल्याणकारी संस्था येवजण कार्डधारकांक तांदूळ 6.15 रुपया

सुर्लकार, गणेश नायक, आकांशा प्रभू, चिन्मय कामत, शिवानी वझे, विष्णु गंवस, सिध्दी पारसेकार ह्या नामनेच्या किर्तनकारांचें किर्तनी आयोजीत केलां. हातूंत स दीस बाल किर्तन कारांचीं किर्तनां आयकपाची संद भाविकांक मेळटली. तांकां नामनेचे पेटी वादक सुरभी संजीव शेट आनी तबलें वादक सुदन फडते साथ दितले.

ता. 5 ऑक्टोबराक सांजच्या 4 वरांचेर पालखी, उपरांत आराती तिर्थ प्रसादान नवरात्रोत्सव सोंपतलो. सगळ्या भाविकांनी ह्या उत्सवांक व्हडा प्रमाणांत हाजीर रावपाचें आवाहन देवळाचे समितीन केलां.

राजकुमार मैथीक तिसरे फावटी अटक जमीन हडप प्रकरण

■ भांगरभूंय । प्रतिनिधी

पणजी: बनावट दस्तावेज तयार करून जमीन हडप प्रकरणांत विशेश तपास पंगडान (एसआयटी) पयलीं अटक केल्ल्या आनी जामिनार सोडिल्ल्या राजकुमार मैथीक तिसरे फावटी अटक केली. अटक केल्ल्या दुबाविताक म्हापशेंच्या पयलो वर्ग न्यायालयान पांच दीस पुलीस कोटी दिल्या.

मुंबयचे मार्क लोबो हांणी ह्या प्रकरणाची कागाळ म्हापशें पुलीस स्टेशनार केल्ली. ते प्रमाण आसगांव-बार्देसांतल्या सर्वे क्रमांक 223/8 मदली जमीन हडप केल्ल्याचें म्हणिल्लें. तातूंत दुबावीत दामोदर

यशवंत सिनाय काकोडकार, गुलाब सिनाय काकोडकार, अमृत गोविंद गोवेकार आनी हेर अनवळखी मनशान कागाळदाराचे बनावट विक्रीपत्र (सेल डीड) तयार केल्ल्याचें म्हणिल्लें.

उपरांत दुबावितान बनावट वारसदार प्रमाणपत्र (सक्सेशन डीड) तयार करून बार्देस मामलेदारा कडल्यान म्युटेशन करून जमीन विक्री केल्ल्याचें कागाळींत म्हणलां. हाची दखल घेवन म्हापशें पुलिसांनी वयल्या दुबाविता सयत हेर अनवळख्या आड गुन्यांव दाखल केल्लो.

सरकारान गुन्यांव फांट्याचे

अधिक्षक निधीन वाल्सन हांच्या फुडारपणा खाला विशेश तपास पंगड (एसआयटी) स्थापन केले उपरांत ही कागाळ पुलिसांनी एसआयटी कडेन वर्ग केली. ह्या प्रकरणाची चवकशी करून एसआयटीन दुसऱ्या प्रकरणांत अटक केल्ल्या अमृत गोवेकार आनी राजकुमार मैथीची चवकशी केल्ली. ते प्रमाण एसआयटीन बुधवारा राजकुमार मैथी ह्या प्रकरणांत अटक केल्या. अटक केल्ल्या दुबाविताक काल (बिरेस्तार) म्हापशेंच्या पयलो वर्ग न्यायालयान पांच दिसांची पुलीस कोटी दिल्या.

■ भांगरभूंय । प्रतिनिधी

सांगें: सांगें मतदार संघांतल्या वालकिनी कॉलनी नं. 1 त आशिल्ली उदकाची टांकी मोडपाक पावल्या. देसाय वाड्यावेलेन न्हयचें उदक हे टाकयेंत येता. उपरांत हें उदक वालकिनीच्या लोकांक सोडटात. ह्या उदकाचो वापर लोक खावपाक-पिवपाक आनी हेर कामां खातीर वापरता.

सांग्यावेल्या धरणाच्या उदकाचो पुरवण पुराय दक्षीण गोंयांत आनी उण्या प्रमाणांत उत्तर गोंयांत फिल्टर जावन जाता. पूण वालकिनीच्या लोकांक पावपी उदक फिल्टर करतात काय? असो प्रस्न निर्माण जाला.

हे टाकयेंचें धांकण उकतेंच आसा. कावळ्यांनी वा हेर सवण्यांनी हे टाकयेंत कितेंय मनशाक माल पडपा सारकें



मोडपाक पाविल्ली टांकी.

उडयल्यार त्रास जावपाक शकता. उदकांत वीश तयार जावपाक शकता. टांकी सारकी केल्या अशें कांय लोक सांगतात. पूण हे टांकयेची अवस्था पळयल्यार ती मोडपाक पाविल्ले वरीं दिसता.

कळंगूटे 3.15 लाखांचो 3 कील गांजो जप्त; दुबाविताक अटक

■ भांगरभूंय । प्रतिनिधी

म्हापशें: कळंगूट पुलिसांनी घुंवळे वखदां विरोधी कारवाये खाला नायकावाड्यार धाड घालून दुबावीत गांती मध्याप गणेश (24, ओडिशा) ह्या तरणाट्याक अटक केली. ताचे कडल्यान पुलिसांनी 3.15 लाखांचो 3 कील 150 ग्राम गांजो जप्त केलो.

ही कारवाय पुलिसांनी बिरेस्तारा दनपारां केली. नायकावाडो कळंगूटे आना लुसीदा ह्या व्हिला कुशीक घुंवळे वखदांचो विक्री वेव्हार जावपाचो आशिल्ल्याची म्हायती पुलिसांक खात्रेच्या गोपां कडल्यान मेळिल्ली.

ते प्रमाण पुलीस पंगडान सांपळो रचलो. दुबावीत आरोपी थंय आयलो तेन्ना पुलिसांनी ताका धरलो आनी ताची झडटी घेतली तेन्ना ताचे कडेन आशिल्ल्या बॅगांत वयलीं घुंवळे वखदां सांपडलीं. ताचें मोल



दुबाविता सयत पुलीस निरिक्षक दत्तगुरु सावंत, किशोर रामानन आनी पुलीस पंगड.

3 लाख 15 हजार रुपया आसा. पुलीस उपअधिक्षक विश्वेश कर्पे आनी निरिक्षक दत्तगुरु सावंत हांच्या मार्गदर्शना खाला निरिक्षक किशोर रामानन, उपनिरिक्षक

किरण नायक, हवालदार विद्यानंद आमोणकार, अमीर गरड, विजय नायक, आकाश नायक आनी गणपत तिळोजी ह्या पंगडान केली.



अटक केल्ल्या दुबावितां सयत उपअधिक्षक जिववा दळवी आनी निरिक्षक सोमनाथ माजीक हांचे सयत पुलीस पंगड.

कोलवाळे 1 कील गांजो जप्त बेळगांवच्या दोगां दुबावितांक अटक

■ भांगरभूंय । प्रतिनिधी

म्हापशें: कोलवाळे गृह निर्माण वसणुकेंत इग्न विक्रे खातीर आयिल्ल्या बेळगांवच्या दोगां दुबावीत तरणाट्यांक पुलिसांनी अटक केली. तांचे कडल्यान 1.8 लाखांचो 1.82 कील गांजो जप्त केलो. अटक केल्ल्यां मदीं दुबावीत रतन महादेव आवले (20) आनी अब्बास सय्यद खुरशी (19) हांचो आस्पाव आसा.

ही कारवाय कोलवाळ पुलिसांनी काल (बिरेस्तार) दनपारां केली. कोलवाळ गृह निर्माण वसणुकेंतल्या

जलकुंभा कुशीक घुंवळे वखदांचे विक्रीचो वेव्हार जावपाचो आशिल्ल्याची म्हायती खात्रेच्या गोपां कडल्यान मेळ्ळी. ते प्रमाण पुलीस पंगडान सांपळो रचलो.

दुबावीत आरोपी घुंवळे वखदांचे विक्रे खातीर घडणूक थळार आयले, तेन्ना पुलीस पंगडान तांकां धरले आनी तांची झडटी घेतली तेन्ना तांचे कडेन 1 कील 82 ग्राम गांजो सांपडलो. ह्या गांज्याचें मोल 1 लाख 8 हजार 200

रुपया आसा. हो गांजो पुलिसांनी जप्त केला आनी दुबावितांक घुंवळे वखदां प्रतिबंधक कायदो कलम 20(ब)(2) (ब) खाला अटक केली.

पुलीस निरिक्षक सोमनाथ माजीक हांच्या मार्गदर्शना खाला उपनिरिक्षक सुशांत सांगोडकार, सोमन वेंरेकार, हवालदार सुनील मर्दिकार, सुरज किनळेकार, संदीप मळीक आनी विनायक पालव ह्या पंगडान हो कारवाय केली.

सत्तेचो गैरवापर: खोला सरपंच, पंच हांचे आड कागाळ पंचायत संचालनालया कडेन अपात्रताय याचिका दाखल

■ भांगरभूंय । प्रतिनिधी

काणकोण: खोलाचे सरपंच अजय पागी आनी पंच कृष्णा वेळीप हांणी सत्तेचो गैरवापर केल्ल्याचो आरोप आदले पंच श्रीनिवास नायक हांणी केला. ह्या दोगांय आड तांणी पंचायत संचालनालयांत अपात्रताय याचिका दाखल केल्या. हे याचिकेचेर 3 ऑक्टोबराक सुनावणी जातली.

श्रीनिवास नायक हांणी पंचायत संचालनालयांत दाखल केल्ले याचिकेंत 2015 वर्सा पंचायतीचे सरपंच आशिल्ले अजय पागी हांणी पंचायत मंडळाचे बसकेंत थाराव घेनासतना

आनी पंचायत सचीव तशेंच गटविकास अधिकार्यांक कुशीक दवरून एका पत्र संस्थेक पंचायतीची सुवात भाड्यान दिली.

पंचायतीचे मालकीचें दुकान भाड्यान दितना सब रजिस्टर करचेंत ताची नोंदणी आनी कबलात करप गरजेचें आसतना सगले नेम खुंटयाळ्याक लावन नोटरी मुखार निवेदन सादर केलें. तशेंच दुकान भाड्यान थारायतना एकतर्फी निर्णय घेवन, फाटल्या 7 वर्सां सावन ह्या दुकानाचें भाडें थकिल्लें आसा. हे पत्र संस्थेचे भांडारी कृष्णा वेळीप आसात. तशेंच ते खोला पंचायतीचे पंच वांगडी आसात. ते खातीर पंचायतीचे

मालकीच्या सुवातेचो गैरफायदो घेतिल्ल्याचो ठपको वेळीप हांचेर दवरला. हे खातीर दोनूय वांगड्यांक अपात्र थारावचें अशी याचिका नायक हांणी पंचायत संचालनालयांत सादर केल्या. तांणी दाखल केल्ल्या अर्जाचें 3 ऑक्टोबराक सुनावणी जातली.

मजगतीं, खोला पंचायतीचे इमारतींत फाटल्या पांच वर्सां सावन भाड्यान वेवसाय करपी एका पत्र संस्थेचे सुमार 3 लाख 51 हजार रुपया इतलें भडें थकलां. हे संस्थेच्या विरोधांत पंचायत वाठारांतल्या आठ नागरिकांनी काणकोणच्या उपजिल्होधिकारी कचेंरेंत कागाळ दाखल केल्या.



उकतीच आशिल्ली टांकी आनी टाकयेंतलीं कळमेल्ली निसण. (संदीप मापारी)

संकट येवपाची शक्यताय आसा. ह्या उदकांत क्लोरीन घालतात काय ना? असो प्रस्न समाज सेवक नवलो नाटोसे हांणी केलो.

उदकांत देवपाची जी लोखणाची सिडी आसा तिका कळम आयल्या.

हें उदक नितळ जावन येता काय कितें असोय प्रस्न करून संबंदीत खात्याच्या अधिकार्यांनी हांगची पळोवणी करून बेगीनूच गांवच्या लोकांक नितळ उदकाची पुरवण करची अशी मागणी नवलो नाटोसे हांणी केली.

कांय प्रमाणीत उतरां विशींचें विश्लेशण

कोंकणी भाशा मंडळान 1986 वर्सा कोंकणी व्याकरण प्रकाशीत केलें. तेन्ना चड करुन क्रियापदांनी आनी सर्वनामांनी तीं अनियमीत आसुनूय प्रमाणीत म्हणून कशीं कितें घोळटात ते विशीं प्रस्न पडिल्लोच. पूण ताची जाप सोदूंक बसनासतना तेन्नाचे एकंदर परिस्थितींत कोंकणी व्याकरणाचें पुस्तक चड गरजेचें दिसलें आनी म्हणून हो विशय तसोच उरलो. पूण ते विशींचें चिंतन दिसांचे दीस, म्हयन्यांचे म्हयने आनी वर्सांचीं वर्सा चलत आशिल्लें. तातूंतल्यान जें कितें समजून आयलें तें कोंकणी संवसारा मुखार दवरचें अशें दिसलें आनी तशें तें हांगा सांग्तां.

1. क्रियापद :
1.1 आसप
धातूपूर्व रूप आस-
धातू आस-
पूर्णकाळी धातू मुळावण आसल-
- रुपां :
(॥) अतिपूर्ण काळी रूप आसल- लें आसललें (घोळटा)
ह्या रुपांत ‘ल’ हो पूर्णकाळी धातूविशेशणाचो वांटो जाल्ल्यान तो आस-ह्या धातू बाराबर आसपाची गरज आसा. पूण ह्या रुपांत तो स्वतंत्रपणान घोळून ‘लें’ कडेन गेल्ले भशेन दिसता. ताका लागून हें रूप आस. ल. लें अशें जाता.
- (॥) अतिपूर्ण काळी रूप आसल- लें आसल्लें (घोळटा)
ह्या रुपांत हातूंतल्या सक ‘लें’ ओडूंक जमना आनी म्हणून आस- हातूंतलो ‘स’ ल्लें कडेन ओडिल्लो दिसता.
- (॥) अतिपूर्ण काळी रूप आशिल्लें.
आसल्लें हातूंतल्या सक ल्लेंक आपले बाराबर

- ओडपाक जमना म्हणून सचें ‘शि’ जालें. (कोंकणींत स इकारी जाता तेन्ना सिचें शि जाता, जशें तुळस तुळसी तुळशीचें पान. रास रासी नाल्ल राशीर काडप.) आनी हें आशि- ल्लेंक आपले बाराबर ओडून घेता (प्रमाणीत म्हणून घोळटा).
- 1.2 क्रियापद : येवप
धातूपूर्व रूप येव-
धातू ये-
रुपां : येयलें/ आयलें. येयलें (घोळटा).
- हें लागीं लागीं नेमान चलिल्लें दिसता, मात तें येवलें अशें जावपाची गरज आशिल्ली. पूण वच्या जाग्यार य जावन येयलें अशें जालां. अशें रूप फकत सकर्मक क्रियापदांनी जाता; अकर्मक क्रियापदांनी जायना. जशें, आवय भुरग्याक लायता. शेतकार शेत रोयता. पाडेली कोयती खोयता.
- आयलें (घोळटा)
हें आ खंयच्यान आयलें?
- (॥) हिदी- आया (आना)
मराठी - आले (येणे)
कोंकणी - आयलें (येवप)
- (॥) हेच भशेन, हिदी - गया (जाना)
मराठी - गेले (जाणे)
कोंकणी- गेलें (वचप)
- (॥) हातूंत तिनूय भाशांनी ‘आ’ खंयच्यान आयला?
- (॥) मूळ क्रियापदा कडेन संबंद नाशिल्लो तिनूय भाशांच्या रुपांनी ‘ग’ खंयच्यान आयलो? आवागवन अशें उतर आसा. ताचो अर्थ असो: संवसारांत जल्म घेवप आनी संवसारांतल्यान वचप; परत जल्म घेवप, परत वचप. अनादिकाळा पसून चलत आयिल्ले हे प्रक्रियेक आवागवन अशें नांव आसा.
- आवागवन**
- आयलें हातूंतलो ‘आ’ हो आवांतलो आ आसा आनी गेलें ह्या उतरांतलो ‘ग’ हो गवनांतलो ग आसा. होच ‘आ’ कोंकणींत आयलें ह्या रुपांत स्थीर जाला. ह्या रुपांत य हें सकर्मक क्रियापदांतलें अक्षर कशें आसा.



- कारण, हें रूप अनियमीत आसा. आयलें हेंच रूप आज प्रमाणीत म्हणून घोळटा.
- क्रियापद : वचप
(॥) वर्तमानकाळ : वयता (घोळटा)
- हें रूप वचता अशें जावंक जाय आशिल्लें. तें तशें जायनासतना ‘च’ चे सुवातेर ‘य’ येवन वयता अशें जालां. पूण हे आदीं म्हणलां तशें, य हें सकर्मक क्रियापदांच्या रुपांनी येता आनी वचप हें अकर्मक क्रियापद. तेन्ना ‘य’ थंय कित्याक आसा हें कळपाक मार्ग ना.
- (॥) वता
- हें रूप प्रमाणीत म्हणून घोळटा. हें रूप वयता हातूंतलो य गळून जाता.

- 1.3. क्रियापद : घालप
धातूपूर्व रूप : घाल
धातू: घाल-
पूर्णकाळी रूप : घातलां (घोळटा)
ह्या रुपांत धातू घाल- हातूंतल्या दोनूय अक्षरां मदीं त बसलां. तें तशें कित्याक बसलां हाचो पत्तो लागना.
घालां हें रूप प्रमाणीत म्हणून घोळटा. घाल- धातूक लां लागून घाल्लां जावपाचें सोडून तें घालां अशें जालां. हें रूप प्रमाणीत म्हणून घोळटा.
- 1.4 क्रियापद - म्हणप
धातूपूर्व रूप : म्हण-
धातू : म्हण-
पूर्णकाळी रूप : म्हणलां
हें रूप प्रमाणीत म्हणून घोळटा.
म्हटलां (घोळटा)
- ह्या रुपांत ‘ण’ चे सुवातेर ट आयलें. तें तशें कित्याक आयलें? चड करुन ण अक्षराक तितली घटसाण नाशिल्ल्यान तेच वळेरेंतलें ट आयलां जावंक जाय.
म्हळें (घोळटा)
हें रूप अशें कशें जालें? म्हणलें हातूंतलीं ण आनी लें हीं अक्षरां एकठांय जावन ळें अशें जालां जावंक जाय.
2. सर्वनाम
तेका/ ताका अशीं दोन रुपां घोळटात.
- सर्वनाम : तो
ताका हें रूप प्रमाणीत म्हणून घोळटा.
वाग वागा- वागाक
राजा राजा- राजाक
दुदी दुदया- दुदयाक
म्हारु म्हारवा- म्हारवाक
कोलो कोल्या- कोल्याक
तो त्याका ताका
- त्याका हातूंत दोन स्वर दिसतात. ए आनी आ. म्हणून तेका आनी ताका अशीं दोन रुपां जाल्लीं दिसतात. पूण अ, आ, इ, उ अशा स्वरांनी सोंपपी

- सगलीं उतरां सामान्यरुपांत आ जातात. ए परस आ हो प्रभावी स्वर म्हणून ‘ताका’ हें रूप मानून घेतलां.
- 3 (॥) भाशेंत जायते कडेन, चड करुन क्रियाविशेशणांनी, विंगडविंगड रुपां दिसतात. हीं रुपां ते ते भाशेचे लये प्रमाणें जातात. देखीक, तुजें तें तुजें. म्हाजें तें म्हाजेंच. अशें न्ह? तुजें तें तुजें. म्हजें तें म्हजें. अशें न्हय?
- (॥) तेचें भाशण आयकोन हिंगा बोसलेले सोगले उठोन गेले.
ताचें भाशण आयकून हांगा बशिल्ले सगले उठून गेले.
- आज कोंकणी एका वैभवकाळांतल्यान वता. पेडणें धरुन काणकोणा मेरेन तमाम भुरगीं कोंकणी शिकतात. पिएचडी मेरेन शिकतात. कितलींशींच जाणां कोंकणींत बरयतात. हाका कोंकणीचो वैभवकाळूच म्हणूंक जाय. अशा वेळार कोंकणीक दिश्ट लागूंक फावोना. पूण कोंकणींत कांय थळां अशीं आसात जीं कांय जाणांक अस्वस्थ करतात. ती अस्वस्थताय वच्ची आनी कोंकणीच्या महोत्सवांत तांणी आनंदान आनी सुखान जियेवन फाटल्या ६० वर्सांच्या प्रयत्नांनी जोडिल्ल्या ह्या पर्वकाळांत आपणें वांटेकार जावचें ह्या उद्देशान, आनी कोंकणी विश्वा कडेन एक लागणूक म्हणून हें विश्लेशण केलां.
- सगल्यांच्या काळजांत खोस आनी आनंद आसचो अशी इत्सा आसा. खंयूय कसलीय गफलत जाल्ली आसत जाल्यार माफी आसची.



- सुरेश जयवंत बोरकार
पर्वरी

आयज शरद संपात (विषुव) दीस

आयज सूर्य, मळबांतली विषुववृत्त (Celestial Equator) आनी क्रांतिवृत्त (Ecliptic) हांच्या संपात बिंदूचेर येतलो. सोप्या उतरांनी सांगपाचें जाल्यार, मळबांत त्यो दोनूय काल्पनीक रेशो ज्या जाग्याचेर एकठांय मेळटात, लागीं- पयस त्याच सुवातेर आमचो सूर्य आसता.

हाचो असोय अर्थ जाता की, धर्तरेच्या भू- मध्यरेशे लागसार रावपी जिवावळींक ह्या दिसांनी दनपारचो सूर्य सारको आपल्या माथ्या वयर आशिल्लो जाणवतलो (स्वताची सांवळी नाच जाता तो खीण). ह्या काळा मजगतीं, धर्तरेच्या उत्तर आनी दक्षीण अशा दोनूय गोलार्धांत सारके प्रमाणांत सुर्याचे वत मेळटा.

ह्या दिसांनी, सैम आपल्या आंगा वयलें पोरणें पांगरुण काडून नवें वस्त्र चडोवपाचे तयारेंत आसता. धर्तरेच्या उत्तर गोलार्धांत (Northern Hemisphere) थंडेचे दीस लागीं येतात हें सांगपाकर सुश्टीची ती एक खाशेली येवजण.

ग्रेगोरीयन कॅलेंडर प्रमाण, वर्साक अशें दोनूच दीस येता,



अशाच एका रूतू बदला वेळार, गोंयच्या सर्वोच्च शिखराचेर, ‘सोसोगडा’ उबो रावन टिपिल्लो नितळ - निवळ सैमाचो अविस्मरणीय खीण.

जेन्ना सूर्य जुस्त पुर्व दिकेच्यान उदेंता आनी सारको पश्चिमेक मावळटा. आयज तातूंतलोच एक खास दीस. पुरातन काळांत सुर्याचे सावळे वयल्यान

वेळ वा रूतू संवेदनशील कार्याची आंखणी लोक करताले. तांकां आयचे सारक्या सैमीक खिणांचो खूब उपेग जातालो. पिळग्यांन- पिळग्यो

त्यो याद उरच्यो म्हूण, ते चडशा घडणुकांचे पुरावे फांतरांचेर कोंरातून वा कसल्याय घडगच्च बांदकामाचे रुपांत नोंद करुन दवरताले.

म्हाका एक व्हंकल जाय

म्हाका एक व्हंकल जाय
दिसपाक गोरी सोबीत जाय
आंगांन शिडशिडीत आसुंक जाय
पंचवीस वर्सा भितरली जाय



दोतोर वा इंजीनीयर चलता पूण
बन्या पगाराचे ती नोकरेर जाय
घरचीं कामां जाणां जावपी जाय
कुटुंबांतल्यांक सांबाळपी जाय

म्हजें सगलें आयकुवपी जाय
आई कडेन पगार दिवपी जाय
भुरग्यांक सारकी सांबाळपी जाय
शिक्षणाचेर तांच्या लक्ष दिवपी जाय

इश्टान म्हळें, आरें म्हज्या भावा
तुका बायल न्हय तर रोबोट जाय
स्वतःची तशी, पयलीं ऐपत जाय
ना तर तुवें आंकवारच रावुंक जाय

व्हंकल तुका असली मेळची ना

चलयो आता पयलींच्यो उरुंक नात
अटी तुज्यो 'एडीट' करच्यो पडटल्यो
तेन्नाच तुका व्हंकलो दिसतल्यो

अटींचो सबाव तुजो बदल मात्सो
मॉडर्न आतां तू जा रे मात्सो
आईचीं चिंतना पुरोगामी तीं
सुदारत्या जगा बरोबर चल तू मात्सो

तेन्ना, बेठेंच आता म्हणु नाका
म्हाका एक व्हंकल जाय
जग खंय पावलां तें पळय पयलीं
ओगीच उलोवं नाका कांयच्या काय !

आवय म्हाका वाचय...

आवय म्हाका वाचय
तुज्या पोटांत...
नवो स्वास घेवपा खातीर
ह्या सुंदर जगांत...



गौतम जल्मी
9764364269

मनाच्या कवचांत
वाटोवचे सुखी खीण
सण मनोवया आमी
नवरात्री आनी श्रावण

तुजो तो मोगाळ स्पर्श
अणभव घेवन जगप
एक नवी संद घेयत
भुरगेपण अणभवप

सुखाची भरती उबारुंया
पाखांक बळ दियत...
तुमचो आदार जावन
रीण फारीक करीत...



गौरी भालचंद्र
94223723926

राज्यपाल आचार्य देवव्रत हांची 'जैवविवीधताय बागे'क भेट



गोंय रान खात्याची मोलें (धारबांदोळे) जैवविवीधताय बागेंतली नवीं वेवस्था, कोंकणी राशी-वन आनी वखदी वाटिका हांची पळोवणी करतना गुजरातचे राज्यपाल आचार्य देवव्रत. राज्यपालांक न्हायती दिवपाक त्या वेळार थंय एक खासा पंगड दवरिल्लो. उत्तर गोंय उप रानपाल, जीस वार्के हांच्या फुडारपणा खाला न्हायती दितना रान परिक्षेत्र अधिकारी नारायण प्रभुदेसाय, फॉरेस्टर जयराम गांवकार आनी औषधी वनस्पतीचे जाणकार अशोक वेळीप.

फुगडी सर्तींत श्रीमती ताराबाई दळवी विद्यालय पयलें

■ भांगरभूंय । प्रतिनिधी

केरी-सत्तरी : तिस्रक-उसगांवच्या सार्वजनिक गणेशोत्सव मंडळान घेतिल्ले आंतर विद्यालय आनी उच्च माध्यमीक विद्यालय गटांतले फुगडी सर्तींत भामय-पाळीच्या श्रीमती ताराबाई दळवी विद्यालयान पयलें इनाम जोडलें.

तिस्रक-उसगांवच्या सार्वजनिक गणेशोत्सव मंडळाक अवं तीस वर्सा पूर्ण जातात. त्या निमतान इकरा दीस विंगडविंगड कार्यावळी आयोजीत केल्ल्यो. गवव्या दिसा विद्यार्थ्यां खातीर फुगडी सर्त आयोजीत केल्ली. वेगळींवेगळीं विद्यालयां आनी उच्च माध्यमीक विद्यालयां मेळून वट्ट 11 गटांनी फुगडी सादर केल्ल्यो.

फुगडीचे वेगळेवेगळे प्रकार सादर करुन ताराबाई दळवी विद्यालयाच्या विद्यार्थ्यांनी हाजीर आशिल्ल्या



शेतकी मंत्री रवी नायक हांचे हस्तुकीं फुगडी सर्तीचें इनाम स्विकारतना श्रीमती ताराबाई दळवी हायस्कुलाचे विद्यार्थी. कुशीक शिक्षक आनी हेर मानेरत्त.

(राघोबा पेडणेकार)

रसिकांचीं मनां जिखलीं. शेतकी मंत्री रवी नायक हांचे हस्तुकीं जैतिवंत विद्यार्थ्यांक पयलें इनाम भेटयलें. ह्या वेळार शेतकी मंत्र्यां खेरीज जिल्हा पंचायत वांगडी, सरपंच, पंच वांगडी आनी आयोजन समितीचे वांगडी

हाजीर आसले.

विद्यार्थ्यांनी मेळयिल्ल्या येसा खातीर नव इंग्रजी शिक्षणीक संस्थेचे अध्यक्ष दिवाकर (देऊ भाई) दळवी, विद्यालयाचे मुख्याध्यापक रुपेश कामत, शिक्षक आनी शिक्षकेतर

कर्मचाऱ्यांनी विद्यार्थ्यांचें अभिनंदन केलें. ह्या वेळार फुगडी सर्ती खातीर विद्यार्थ्यांक विद्यालयाचो शिक्षिका उमा सावंत, तुप्ती मापारी, सायली धर्णे आनी विट्ठल शेळके हांचें विशेश मार्गदर्शन लाबलें.

लोकभारोत लोकांचो आवाज

भांगारभूंय



To get the **Free PDF Copy**
of लोकभारोत लोकांचो आवाज **भांगारभूंय** on whatsapp daily



Click **here** and join our official
Whatsapp Group.



Readmore : bhaangarbhuin.com



Follow us @[bhaangarbhuin](https://twitter.com/bhaangarbhuin)



facebook.com/bhaangarbhui



Log on : epaper.thegoan.net